
बाबाक ... 


' सुलूस ' तुमच्या काळजा मेरेन पावयतना ... 


कवितेन सदांच म्हाका सांगात दिला . म्हज्या सुखांत , दुख्खांत , रागांत , 
खोशेंत , घुस्मटमारांत . दर एका खिणांत . ल्हान आसतनाच्यान लेखन आनी 
वाचना कडेन हांव लागी आयलें . बाबा खातीर कोंकणी कडेन लागी आयलें . 
कविता कितें हैं सगल्यांत पयलीं म्हजे आई कडल्यान जाणले . सुरवातेक 
मराठी आनी उपरांत ल्हवू ल्हवू कोंकणी कविते कडेन लिखणी ओडली 
आनी मागीर हे नातें अदीकच घट्ट जायत गेले . 

काय जाण कविता सर्ती खातीर बरयतात . कांय जाणां खातीर ती साहित्य 
सेवा आसता . कांय जाणांक ती आपल्या भावनांक वाट करून दिता . 
म्हजे खातीर कविता म्हजी इश्टीण कशी वावुरली , वावुरता . ओग्गी रावन 
ती म्हजो राग , रोश , तिडक , हट्ट सगले सोसता , जाल्यार उपाट खोशी 
आसतना म्हाका आपले घट्ट वेंगेंत ओडटा . समाजांत जावपी चुकांचेर जेन्ना 
हांव बोट उबारतां तेन्ना थंय ती खांद्याक खांद लावन म्हज्या सांगाताक 
उबी रावता . मोगान मुरगुट्टना तीय म्हाका ल्हवूच खातकुतल्यो करता . 
म्हज्या दोळ्यांतली दुकां पुसपाचे सामर्थ्य तिच्यांत आसा जाल्यार म्हज्या 
घुस्मटमाराक वाट करून दिवपाची तांकय तिच्यांत आसपावल्या . 

म्हजे इश्टिणीक दुसऱ्यांच्या हातांत दितना म्हाका सुरवेक भंयच 
दिसतालो . तिका कोणेय कितें म्हणलें आनी ती म्हाका सोडून गेली जाल्यार ? 
पूण म्हज्या हेर कांय इश्टिणींक हांवें म्हजे कवितेक मेळयलें तेन्ना म्हजे 
सगले दुबाव पयस जाले . तांणी तुस्तय केली आनी वेळावेळार शंकाय 
उक्तायल्यो . तांच्या त्या शंकांनी , दुबावांनी , टिकेन म्हजे कवितेक आनीक 
सशक्त केली . आयजय तांच्यो मोलादीक सुचोवण्यो म्हजे कवितेक आनीक 
सोबीत करतात . कविता छापतना लेगीत हांव खूबदां फाटीफुडें जातालें . 
पूण म्हज्यो कविता छापपाचे लायकीच्यो आसात म्हणपाची पयली जाणीव 
करून दिली ती म्हज्या बाबान . म्हजो सगल्यांत व्हडलो टिकाकार आनी 
सगल्यांत व्हडलो सांगाती . आयज हो कविता संग्रह उजवाडाक येतना तो 
सांगाताक ना हाची खंत भोगता . मात तो जंय आसा थंयच्यान म्हजे खातीर 
खोशी आसतलो हाची पुराय खात्री आसा . बाबा वांगडा आनीक एका 
इश्टान सदांच सांगात दिला - ‘ सुनापरान्त ' . हे दिसाळे नाशिल्लें जाल्यार 


म्हजी कविता , म्हजें लिखाण तुमचे मेरेन पावचंच नाशिल्लें . सुनापरान्ता 
वांगडाच ' बिम्ब ' , ' जाग ' , ' कोंकण टायम्स ' , ' युवा टायम्स ' ह्या सगल्या 
मासिकांचे आनी तांच्या संपादकांचे हांव तितलेच उपकारी . 

कवितेच्या ह्या प्रवासात रवीन्द्रबाब केळेकारा पसून कोंकणीच्या हेर 
म्हालगड्यां कडल्यान उपाट मोग , मार्गदर्शन आनी उमेद मेळ्ळी . सगल्यांची 
नांवां घेवपाचो मोह टाळटां , मात म्हज्या काळजांत तांचो आदर आनी 
सुवात खूब खूब व्हड आसा . तांचे वांगडाच म्हज्या तरनाट्या इश्टांचो 
आनी सांगात्यांचो सहभाग तितलोच व्हड आसा . म्हाका पावला कणकणी 
सांगात आनी मार्गदर्शन दिवपी योगिनी , हे कविता झेल्याचें नांव सुचोवपी 
अनंत साळकार भाई , सोबीत मुखपृश्ठ काडपी कलानंद , म्हज्या कवितांच्यो 
साक्षीदार म्हज्यो लागींच्यो इश्टिणी अर्चना आनी काजल हांचो सांगात म्हजे 
खातीर भोव मोलाचो . तांचे उपकार मानपाचें पिशेपण हांव करचें ना . ती 
सदांच म्हज्या सांगाताक आसतली हातूंत दुबाव ना . एका फोनाचेर म्हनें 
पुस्तक प्रकाशीत करपाचे उतर दिवपी म्हजीं इश्ट नमन आनी दिनेश , पुस्तक 
बारीकसाणीन तपासून चुको सुदारपी जवाहर भाई आनी पुस्तकाची सोबीत 
मांडावळ करपी अमोलबाब हांच्या उपकारांत रावप म्हाका आवडटले . 

ह्या कविता झेल्यांत आशिल्ल्यो कविता म्हज्या अणभवा वांगडाच हेर 
खूब जाणांच्या अणभवांची गवाय . हातूंत जितली म्हज्या मोगाची काणी 
आसा , तितलेच हेर खूब जाणांच्या मोगाचे चित्रण आसा . म्हजे कवितेची 
प्रेरणा थारपी त्या दर एकल्याक हांव दिनवासतां . 

म्हज्या काळजाक लागिल्ली म्हज्या भावनांची , म्हज्या अभिव्यक्तीची 
' सुलूस ' तुमचे मेरेन पावयतना मनाकाळजांत खूब खोस आसा , उमेद आसा 
आनी ह्या दोळ्यांत एक आसय आसा . तुमच्या काळजांत एक ल्हानसो 
जागो करपाक शकतली मूं म्हजी कविता ? 


अन्वेषा सिंगबाळ 


मोगाळ अन्वेषा , 


खोशेन मन भरलां उपाट आयज 
चलयता , सांबाळटा साहित्यसेवेचें तूं दायज . 
आपणायला मार्ग तुवें कवितेचो 
उमाळे , उत्फर्के आनी भावना उक्तावपाचो . 
कविता तुजी दिसता नवी ताल्ल 
आसा तिका स्वताचीच लय आनी ताल . 
कविता तुजी घडयता दर्शन 
उक्तें करता सगल्यां मुखार तुजें मन . 
तूं , संवेदनशील , समजिकायेन भरिल्लें , 
परकाया प्रवेश करून जाणून घेता 
सगल्यांच्या मनांत कोरिल्लें . 
जायती आसात तुजे कवितेची सौदर्यस्थळां 
भास , उपमा , अलंकार समर्थपणान केळयल्या . 
पिरायेन जरी आसलें तूं ल्हान 
आसा भितर तुज्या आत्मसोदाची तान 
देखून म्हणटा तूं , 
' तो म्हजो उरूंक ना 
तरीय म्हजो 
तो म्हजो जावपाचो 
तरीय परको 
तो म्हजो जालो 


तरीय पयसूच 


हांव तरी म्हजें ? 
काय म्हजे पसून 
हांवूय ... ??? 
जाणीव आसा तुका एका चिरंतन सत्याची , 


बाकीबाब म्हणटात , 


' एकल्यान येवचेलें , एकल्यान वच्चेलें 
जल्म - मरण , सूख - दुख्ख एकल्यान भोगचेलें ' . 


तूं हेच सत उतरांनी मांडटा तुजे 
' जिणेच्यो अस्कडींत वांटो 
कोणे कोणाक रावचें हांगा ? 
कोण कोणाची वाट पळयता ... 
जिणे , सत मांडटा मांडटा उक्तायता 
तिडक तूं मनशाच्या उखलाप्या सभावाची 
म्हणटा तूं , 
' कितलीं हांगा सुतकी तोंडां 
कोणाचें खरें , कोणाची सवंगां 
हांसले जाल्यार पातक व्हड 
रडटा ताचेंच दालें जड 
मेलो तो सुटलो एकदांचो 
त्रास काडले तो ओग्गी मौन ... ' 
तुज्या संवेदनशील मनाक पडटा पीळ 
सोंसना तुका कोणाचंच दुख्ख 
कळवळून येता मन तुजें पळोवन 
असहाय भुकेल्ल्या भिकाऱ्या पोरांक 
' आपल्या नशिबांत फकत भूक 
अन्नाचीय आनी मायेचीय ... ' 
तुजे कवितेतले अस्तुरेक आसा 
आपले स्वताचे अस्तित्व , 
करिना ती आरोप कोणाचेर 
दिना दुशण कोणाक 
वेळ पडल्यार भागोवंक भूक 
आपल्या भुरग्यांची दिसनासतना 
लज , गायता नाचता ती लोकां मुखार , 
जल्माक घालता नवो अवतार . 
कवितेंत तुज्या भरला उपाट मोग 
करता मन खेळ तुजें 
दिता मोगाची नवी परिभाशा . 
तूं यादींनी रमता 


ताचीच याद , ताचोच साद 
पावलांतल्या पायजणांचो 
घुमता तुज्या कानांत नाद . 
मोगाची याद काडटां काडटां 
तूं घेता थांव नात्यांचो 
सोद घेता तूं मनशाच्या 
अस्तित्वाच्यो खुणो ; 
तुजी कविता , 


" दिसता तुज्या 


दर पावलांत 
म्हाका म्हज्योच 
पावल खुणो 
असोच तोय 
गेल्लो सोडून 
अर्दे वाटेर 
एकटो उडोवन ' 
विनाकारण ही कविता 
दिता नात्यांक नवो अर्थ 
गजाल एक जाणवता , 
- मानून घेना तूं कितेंच 
पारखिल्ल्या शिवाय 
उपासता मनांत दुबाव तुज्या 
देवाच्या अस्तित्वाचो , 
तुजी कविता हे तुज्या 
सभावाचें पडबिंब 
तुज्या अस्तित्वाची कुरू 
कविते वरवीं मेळू तुका 
वळख नवी हीच आस्त . 

आयज फुलांनी 

अनंत काळ ... 


गुलमोहर फुल्ला 


एक फुडल्या आंगणांत 
तांबड्यागुंज फुलांचो 
आनी एक म्हज्या मनांत 
तुज्या यादींचो ... 
ताची पाकळेन पाकळी 


झडून पडटली 


तुज्यो यादी मात 
घट्ट पांगरून बसतल्यो 
म्हज्या मनाक 
अनंत काळ ... 


सुलूस 6 12 


मनीसभिल 


गाडी वळखीची दिसली 
म्हणून चाल ल्हवू केली 
हारशे काळे 
मात भितरली व्यक्ती 
वळखीची दिसली 
तो म्हाका पळोवन 
हारसो देंवोवपाक लागलो 
हांव हांसलें 
उमेदीन ताका हात दाखयलो 
पुराय हारसो सकयल देंवतकच 
लक्षांत आयलें 
हांव ताका वळखच ना 
तोय म्हाका न्हय 
कोणाक दुसऱ्याकच हात दाखयतालो 
म्हाका लज जाली 
मान सकयल घालून 
हांव चलपाक लागले 
म्हजी म्हाकाच तिडक मारली 
मूर्ख , आवटे , पिसांट 
हांवें म्हाकाच कितलींशींच 
बिरुदां दिली 
चार पावलां मारले उपरांत 
लक्षांत आयलें 
आरेच्चा ! 
गाडयेंतल्यान म्हाका न्हय 
दुसऱ्याक हात दाखोवपी 
तोय एक मनीसच 
आशिल्लो न्हय ? 


सुलूसर 13 


हय न्हयसो ... 


हातांत पुंजायिल्ले थेंब 
नियाळटा तूं हय न्हयसो 
पिशें मन गायतना 
पयस रावन तेळटा तूं 
हय न्हयसो , 
ओले मातयेचो वास 
काळजांत गच्च रिगलो 
हय न्हयसो 
चिप्प भिजिल्ल्या आंगाक 
तुर्वे जणू स्पर्श केलो 
हय न्हयसो 

साद 


म्हज्या काळजाचो 
थाव ना तुका 
तुका खबर ना 
म्हजे जिणेची व्यथा 
तरीय तुजो एक साद 
दिता थाकाय 
म्हज्या अस्थीर मनाक 
तुजीं उतरां 
फोडटा कंठ 
म्हज्या काळजांतल्या 
उमाळ्यांक 

दोन दुकां 


आयज खूब दिसांनी 
वाट फुटल्या 
म्हज्या दुकांक 
इतले दीस 
घुस्मटून बशिल्ली ती 
म्हज्या मोन्या काळजांत 


तोंडार अडेचो हांसो 
दाखोवंक संवसाराक 
आपणायलां हांवें 
जिणेचें कोडू सत 
दोळ्यांत मात 
दाटल्यांत दुकां 
म्हज्या काळखी 
नशिबाक कोसूंक 

कसो ? 


तूं म्हणटा 
तुका खबर ना 
गुपितां म्हजे जिणेची 


तूं म्हणटा 
हांव लिपयतां तुजे पासून 
रहस्यां म्हज्या जिविताची 


पूण तरीय 


ह्या गुपितांनी 
म्हज्या पायांत तोंपिल्ले कांटे 
अचळय कशे रे तूं निखळायता ? 


म्हज्या भुतकाळान 
म्हज्या काळजार 
घाल्ल्या असंख्य घावांक 
असो कसो रे तूं सहज पालयता ? 

किणकीण 


कोणाक दिसनात 
म्हज्या कपड्या पोंदा लिपिल्ली 
म्हज्या पायांतली पायजणां 
तरीय तांची किणकीण 
घडयता नविदाद 
म्हजे जिणेत 

मोनेपण 


जड जाता मन 
जेन्ना एकरुप जाल्ल्या 
दोन काळजांक 
एकामेकां सामकार 


आसून लेगीत 


दोळ्यांनीच उतरां 
जिखचीं पडटात 
नदरेनच सगळे कितें 
उलोवचें पडटा 
शिकचीच पडटा 

ती मोनी भास 
कि पांगुरचोच पडटा मोनेळ 

जाणून बुजून 


सुलूस ( 319 


एक थेंब 


एक थेंब 


पावसाच्या उदकाचो 


एक थेंब 


मनशाच्या सपनांचोपरा 


एक थेंब 


पानार अलगद नाचपी 


एक थेंब 


मनशाच्या मनाक नाचोवपी 


एक थेंब 


फुलांच्या पाकळ्यां बाराबर खेळपी 


एक थेंब 


मनशाच्या हावेसांक खेळोवपी 


एक थेंब 


थाकाय दिवपी , शांत 


एक थेंब 


मनाक उचांबळ करपी 


एक थेंब 


तांबडोगुंज , जिवीत दिवपी 


एक थेंब 


धवोफुल्ल सानुल्याचे जांबयेक 
न्हिदेन परतावपी 


एक थेंब 


सागर घडोवपी 


एक थेंब 

चिप्प भिजोवपी 


नखेत्र 


मळबांतली नखेत्रां 


थाव घेतात 


मनशाच्या सपनांचो 
एक एक नक्षेत्र तुटून 
उतर दिता 
ताका पुराय करपाचें 

कळटा नकळटां 


कळटा नकळटां 
खूब कितें घडटा जिणेत 


कळटा नकळटां 
खूब कितें शेणटा 


पूण जिणेची 


हीच प्रक्रिया 
सपनांची 
अशीच प्रतिक्रिया 
कल्पनेच्या पावलांतल्यान 
किल्लुपी 
अस्तित्वाची 
रखरखीत बियां 

भूक 


खूब दीस 


उपाशी आशिल्ल्या 
त्या भिकाऱ्याच्या पोराक 
त्या दिसा एका फळवाल्यान 


केळे दिले ... 


वेळ काडिनासतना 
ताणें तें सोल्लें 
सप्तकाभराचें आपलें उपोशण 
सोडपाची खोशी 
ताच्या तोंडार स्पश्ट दिसताली 
आड्डून आड्डून खरशेल्ल्या 
पोटांतल्या कावळ्यांक 
थाकाय दिवपाची धादोसकाय 
ताच्या मुखामळार फांकिल्ली 
इतल्यान कोण जाणा 
खंयच्यान एका माकडा पोरान 
ताच्या हातांतलें 
केळे झोंपय मारून व्हेलें 


व्हडा उमेदीन 


त्या केळ्याचेर ताव मारपी 
आपल्या पिलाक 
माकडीणीन पोटा कडेन कवळ्ळे , 
मोगान सांसपिलें . 
भिकाऱ्याचें पोर 
बावडे पळयत उरलें 
चिंत्तालें जाये , 
आपल्या नशिबांत फकत भूक 
अन्नाचीय आनी मायेचीय . 

गुपीत 


म 


तांबश्या निळश्या 
कुपां फाटल्यान 


कोण जाणा 


कसले गुपीत लिपलां ? 


सुकण्यांच्या भिऱ्यांतल्यान 
एक सुकणे 
आपली वाट शेणलां ... 


सोदता काय तें 


गुपीत कुपांचें ? 


काय ताकाय फकत 
आपल्या घोंटेराचोच हावेस ? 

तो असोच 


तो असोच 
न्हय इश्ट 
मात इश्टागतीचे नातें 
ताणे नव्यान समजायलें 
न्हय शिक्षक 
मात जिणेचें गुपीत 
ताणे नव्यान शिकयलें 


न्हय मोगी 


मात मोगाचे परिभाशेक 
ताणे नव्यान अर्थ दिलो 
न्हय कोण तो 


पूण तो 


असोच 
कोण तरी 

विनाकारण 


ताचे कडेन 
विनाकारण झगडप 
ओगीच रुसप 


फुगून बसप 


ताणेय बेजारून 


ओगीच रावप 


स्वताकच खेपप 


मागीर म्हज्याच 
मनाक खावप 
काळीज जड जावप 
हे अशेंच 


चालू उरप 


आमचे मदलें नातें 
ह्याच ल्हानसान 
खिणांतल्यान 
फुलप ... 

शीण 


तिणे स्वताच्या भुरग्याक 
रस्त्यार उडयलो , 
आख्खो संवसार 
तिका शिणटा 


तिच्या भुरग्याक 


कर्णा भशेन 
सुर्यान जल्माक घाल्लो 
काय कोणाक खबर .. 


ताच्या बापायक 
सोदप सोड 
शिणपाक लेगीत 


समाज अनमनता 

देव 


देव कितें करपाक शकता 
हाचे कोंत करतां करतां 
तो कितें करपाक शकना 
हो विचार 
मनांत पक्को जालो 


आनी मागीर 
उजवाती आनी फुलांचेर 
खर्च केल्ले पयशे 


बोल्सांत इतल्या 


वर्साचो 
हिशेब मांडपाक 
लागले .... 

सी फॉर ... निगड 


तो माणकुलो 
रस्त्या वयल्या जा 
गायी - बैलांक 
तेळीत वतालो 


व्हडा खोशेन ताचे 
दर एके 


हालचालीक 
तोखेतालो 
ताची आवय मात ताका 
भरभरीत ओडटाली 
पुस्तकांतली 
सी फॉर काव 
आनी जी फॉर गोट 
शिकोवपाक 

डायरी 


घुस्पल्ले मनाचे दोर 


जेन्ना कशेच सुटनात 


तेन्ना ते 
कवितांचे रूप घेवन 
अचळय वचून लिपतात 
म्हजे डायरेंत 
डायरी उगडटा तेन्ना 
म्हज्या सगळ्या 
प्रस्नांच्यो जापो 
तातूंत बरयिल्ल्यो आसतात 
म्हजेच लिखणेन 


सुलूस से 30 


रस्तो सप्तकाच्या निमतान ... 


रस्तो सप्तकाच्या निमतान 
तो धडाधड 
भाशण ठोकतालो 
रस्ते सांबाळपाक जाय 
अपघात टाळपाक जाय 
नेम पाळपाक जाय 
गाडी ल्हवू चलोवपाक जाय 
वन वे , टू वे सांबाळपाक जाय 
सिग्नलां मानपाक जाय 


कालताच्या 
सत्कार सुवाळ्या वेळार 
बसींत भरून हाडिल्ल्या 
भाड्याच्या लोकांक लागून 
रस्त्याचेर खंय 
येरादारी ठप्प जाल्ली 

ना 


जागो 


उतरां मदलो जागो शेणलो 
अर्थाचो जालो अनर्थ 


तुज्या म्हजे मदलो जागो मिटलो 
नात्यांतलो शेणलो अर्थ 

अध्याय 


सगळ्यांक दिसता 
म्हजे जिणेचो तो 
अध्याय सोंपलो 


कोणाक खबर ना 
हांव पारायणां करतां ताची 


दर दिसा नित्य नेमान 

खुणो 


दिसतात तुज्या गंगनम 
दर पावलांत जिगी 
म्हाका म्हज्योच 
पावल खुणो 


असोच तोय मारसंघ 
गेल्लो सोडून 
अर्द वाटेर 


एकसुरो उडोवन 

भास 


खरेंच वेगळो 
एहसास ? 
काय बेठोच 
भास ? 


खरेंच ताणें अशें 
म्हणलें ? 
काय हांवेंच 
तें आयकलें ? 


ताणें खरेंच 
हातांत घेतलो हात ? 
काय हांवेंच केलो 
म्हज्या मनाचो घात ? या 


NE 


खरेंच घडलें हे ? 
काय हांदूंच 
जालां 


सपन वेडें ? 

पाखां 


फुटूं दी गो 


काळीज तुजें 
उतरांत व्हावू दी 
भळाभळा 
एका काळार 
हीच उतरां 


दोळ्यांनी तुज्या 


घट्ट रिगिल्ली 
आयज दोळ्यांत 


लिकलिकपी 
सपनांक दी 


पाखां तुजी 


पळय पयस 
सुर्या अस्तमतना 


रंग भरला 


तुज्या सपनांनी मळबान ! 

लज 


ती नाचता गायता 
तें पळावन 
तिचे धुवेक खंय 
लज दिसली 
कांय वसा पयलीं 
आपले धुवेची 
भूक भागोवपाक 
आपलें आंग 


सगळ्यां मुखार 
उक्तें घालतना 
तिका मात 


लज दिसूंक नासली 

वळ 


तुजो असो उपाट मोग 
सहन जावचो ना 
म्हजे कडेन 
इतलेंच म्हणून तो गेलो 


ते चिप्प भिजिल्ले राती 
ताच्या उक्त्या आंगार 
म्हज्या नाखटांनी काडिल्ले वळ 
अजूनय चुरचुरतात आसतले 


तेन्ना मात ताणें म्हणिल्लें 
हे सहन करप 
काय न्हय म्हजे खातीर 
ह्या वळांत लेगीत 
तुजो उपाट मोग लिपला 

शॉर्टकट 


हांवें शॉर्टकट आपणायलो 
कांय वरां पयलीं पावलो 

मात लांब रस्त्या वयलीं 
जा झाडा - पेडां , शेतां - भाटां 

कुळागरां चुकलीं 


हांवे शॉर्टकट आपणायलो 
वर भराचो अर्द वरान पावलों 
पूण पळयतलो कितें ? 
कार्यावळ सोडाच 
कदेलां लेगीत मांडूंक नासली 


हांवें शॉर्टकट आपणायलो 
पॅत्रोल वाचलें 
टायर मात्शे कमी झिजले 
पूण काळीज झिजलें ताचें कितें ? 


कितल्याश्याच तेंपान मेळिल्लो ताका 
लिफ्ट दिल्ली उमेदीन उपाट 
पूण थंयूय शॉर्टकटान घात मारलो 


वर भराची साठ मिणटां 
अर्द वर करून बसलों 
हो शॉर्टकट ! 

ताचेच वांगडा 


त्या हॉटेलाचे कुडीत 
ते दीस एका सान चलयेच्या 
अब्रुच्यो तिसत्यो वादयो जाल्ल्यो . 
ताच्या सपनांचो तेच घडकेक अंत जाल्लो . 
आयज त्याच हॉटेलाचे कुडीत 
एक नवी जीण सजता , 
नवीं सपनां आकार घेतात 
ताचेच वांगडा ... 


कि 

ओग्गी ... 


तो तसोच 
मदींच हांसता मदींच तापता 
मदींच ताच्या काळजांतलो 
तो ल्हान भुरगो जागो जाता 
मदींच ओगी मदींच उदास 
उतरां केन्ना मदींच थांबतात 


तेन्ना मात 


शेणटां हांवय .. 
म्हज्या ओठातलीं उतरां शेणटात ... 
हांवय जाता मोनें ओग्गी 
कित्याक कशें कोण जाणा 

फेर 


अजून पावला कणकणी 
ताचीच याद , ताचोच साद 
पावलांतल्या पायजणांचो 
घुमता म्हज्या कानांत नाद 
पांयजणांतल्या चुंगरा भोंवती 
धरला फेर यादींनी 
पिश्यांत काडून म्हजे म्हाकाच 
नाचता मन मोहिनी 

परत एकदां ... 


तूं असोच ... 
दोळो मारता तेन्ना 
दिसता परत मोगांत पडचें 
तुज्याच 
परत एकदां ... 

घांटयाले पोर तें ... 


घांटयाले पोर तें , 


ताका मार बडय कोणाक पडलां 
ताचेर काड जाय तितलो राग 
ताचे विणे कोणाचें अडलां 


तें करून करून करतलें कितें 
रडटलें , बोवाळ घालतलें ? 
ताचो बोवाळय चार वण्टीं मदीं शेणटलो 
एक दीस सगळ्यां मदल्यान ना जातलें . 


ताका ना घर 


ना आवय बापूय 
ना कोण वाली 
ना कोण जबाबदार ... 


घांटयाले पोर तें ... 


सुलूस 6 44 


पर्वा 


न ताणें वच म्हणलें , 

म्हजी पावलां मात 
ना थंयच थबकिल्ली . . 

ताका जगाचो भंय 
काय म्हजो हुस्को 
म्हाका ना कोणाची पर्वा 
काय आसा ताची चिंता 


सुलूस 345 


थंयच 


पावसाच्या थेंबांनी यादींची सांवर फुलयली 
कापूस अचळय वाऱ्यार धोलपाक लागलो . 
दिशाहीन जावन भरकटत बेभान हेडपाक 
लागलो .. 
अचकीत खंयच्या तरी झाडांत घुस्पलो , 
थंयच उरलो , 
थंयच ताणें जीव सोडलो ... 


सुलूस 646 


सावळी 


सहज ताच्या दोळ्यांत लिकलिकपी 
नक्षेत्रांचो थाव घेतलो . 
ताच्या दोळ्यांत बुडून पळयलीं 
ताची सपनां मळबाक हात लावपाची .. 
ताची निसण जावंक शकचें ना घडये 
तरीय ताच्या हावेसांक बळगे दिवपाचे 
म्हजे निश्फळ यत्न . 
तो व्हड जातलो , जातलो म्हान 
ते दीस ताच्या दोळ्यांच्या पापण्यांनी आशिल्ले 
सपनांत 
खंय तरी म्हाका दिसतली म्हजीच सावळी 
ताचीं सपनां पुंजावपी 
ताका सोदपी , सांसपुपी .. 
ताका पयस रावन तिश्टुपी .. 


सुलूस 247 


वाट 


जीण सुरू खंयच्यान जाता , 
खंय पावता तेच कळना . 
निर्णयाचेर ठाम रावनय , 
जाय थंय थारना . 
अचकीत घेता मोडण , 
जिणेच्यो अस्कडीत वाटो 
कोणे कोणाक रावचें हांगा ?? 
कोण कोणाची वाट पळयना .. 


सुलूस 6 48 


ताटातूट 


पटना मनाक पोन्न्या नात्यांची ताटातूट 
नव्या नात्यांक जोडटनाय 
तांच्यो यादी खुणायतात 
आमचे किदें ? आमचे किदें ? 
उतरां विणेच भेश्टायतात .. 


सुलूस 849 


एकचार 


नवरात्रीची दांडिया जावं 
गरबाचो घेर 
पडली धोलार बडी म्हणल्यार 
शिगम्याचो मेळ 
कटर घूम जांव मागीर 
तोणयांची रास 
काळजांत वसता सदांच 
एकचाराचो ध्यास . 


सुलूस 650 


सुवास 


त्या फुलांच्या पाकळ्यांचो सुवास 
रिगला म्हज्या नाकांत .. 
तुवें पिसडून उडयल्ल्यो त्यो , 
कसलेच नातें नाका म्हूण , 
पाकळ्यांतलो सुवास तसोच आसा , 
नात्यांतलो मात शेणला .. 

तो असोच येतात 


तो असोच येता अकस्मात 
आडवेळ्या पावसा भाशेन 
चिप्प भिजयता यादींनी . 
निकतेच फुटिल्ले नवे कोमरेक 
नानपयत करता . 
तो असोच येता . 


तो असोच येता , 
तापिल्ले रखरखीत धतरक 
शितळ करता , 
घालता तिचेर मोनेळ 
आनी मागीर नाच्च जाता 
आयिल्लो तसोच 
खिणां भितर .. 


धर्तरी बाबडी उरता मोनी , 
आपल्याच अस्तित्वाच्या सोदांत .. 

म्हजे पासून हांव ? 


तो म्हजो उरूंक ना 
तरीय म्हजो 
तो म्हजो जावपाचो 
तरीय परको 
तो म्हजो जालो 


तरीय पयसूच 


हांव तरी म्हजे 
काय म्हजे पासून 
हांवय ... ??? 


सुलूस 253 


आभास 


शिंयाचे दीस सरचेच आसात , 
गिमाचे दीस येवचेच आसात 
मळबांत येन्नाच काळ्या कुपांचो आभास , 
मनांत रिगूंक लागला 
ओले मातयेचो सुवास . 


सुलूस R 54 


सर्वस्व 


तो दिसलोच ना 
ताणें सोदलोय ना 
पयली ताच्या आसपांत नासपांत 
ताचें सर्वस्व आसलें , 
आयज तो दिसलो तरीय 
ताच्या तोंडार मोनें हांशें . 


सुलूस 855 


उमाळे 


आयज सैम कूस परतीतना 
बाविल्ल्या झाडाकय फुचल्यात कळे 
चंवरतली पिशी फुलां 
नवो सूर्य उदेंतना , 
वाऱ्या ल्हारार धोलतले 
काळजा कुरकूटांतले नवे उमाळे . 

तरीय ती ... 


ती बशिल्ली आपल्या घोवाचे कुशीक 
तें एकटेंच जनेलाक तेंकून बशिल्लें . 
कंडक्टराक तिच्या घोवान दिली तिकेट 
ताणे स्वताच पर्सीतल्यान पयशे काडून दिले . 
घोवाच्यो गजाली ती कान दिवन आयकताली 
तें कानाक हेडफोन लावन कसली तरी गितां 
आयकताले 
तिच्या माथ्यार पदर , आंगभर श्रृंगार 
जिन्स टीशर्टाचो ताचो पेहराव . 
बस एका स्टॉपार रावली 
घोव देंवन गेलो 
ताच्या फांटल्यान हिची धावपळ 
तें मात आपलें ठिकाण येतकर 
सुशेगाद देवन जालें पासार 
तरीय ती सुरक्षीत , 
तें असुरक्षतेच्या भोंवरांत सदांच ... 

चंवर 


तुज्या त्या खिणयाळ्या हांश्यांत 
म्हज्या ओठांवेलीं उतरां शेणलीं , 
कितल्याश्याच मोन्या कळयांक 
पिसडून उडयला जातलें तुवें . 
पूण तुज्या त्याच हाश्यान 
तें फूल मात पाकळेन पाखळी 
चवरलें , 
तुज्या स्पर्शा विणे .. 

स्पंदनां 


कित्याक तोडपाक जायनात ही बंदनां 
घुस्पून उरल्यांत पोन्ने मायपास कुंजवना 
असो काळजा भोंवतणी विळखो घाला त्या 
यादींनी 
अजून थंयच घुटमळून , अडकून उरल्यांत 
स्पंदनां .. 


सुलूस 859 


मोडण 


अस्तित्वाच्या सोदांत म्हज्या 
अस्तित्व म्हजे पणाक लागला .. 
शेणलां , घुस्पलां , अवचीत भेदरला , 
खंयच्या तरी मोडणार येवन थांबलां .. 
दार मेळना , जनेल उघडना 
स्वताच्याच घरा भोंवतणी 
गिरगिरत रावलां 
पडटां , धडपडटां , पावलांय उखलनात 


कशें कोण जाणा , 


खंयच्या तरी मोडणार येवन थांबलां .. 

अजंवर 


त्या बाविल्ल्या फुलांक 
अजून येता परमळ तुज्या मोगाचो 
तुज्या फुलत्या हांशा मुखार 
अजून तांची सोबीतकाय लिपता , 
ताचे रंग फिके पडटात 
तुज्या मुमुरख्या ओंठा मुखार .. 
काळी पडून लेगीत 
तुज्या हातांचो स्पर्श 
वाडयता तांची सोबीतकाय .. 
ती अशीच सोबतली 
म्हज्या मेजार .. 
जावन अजंवर 
सदा खातीर .. 

दोश 


घरांतल्या दारांत 
बाविल्ल्या मोगऱ्यांची फाती दिसली ... 
कळ्ळं तो येवन गेलो . 
तुका दोश कसो दिवं हांव ? 
तुजे खातीर हांवें फाती खंय 


एक फूल लेगीत 


केन्ना हाडले ना . 

कित्याक कोण जाणा 


कित्याक कोण जाणा 
ते उलयतात 


उलयतात 


उलयत रावतात ... 
तांचे तेच आयकतात 
तांचे सारकेच काय आयकतात 
बाकीचे तांकां भोंकपी कुत्रे म्हणटात ... 
ताचीय तांकां उमेद , 
कोणे तरी दखल घेतली म्हूण ते खोशी जातात ... 
आनीक नेटान भोंकपाक लागतात 
आनी एक दीस 


एक दीस 


अचकीत खंयचे तरी गाडये पोंदा पडून 
थंयचे थंयच सोंपतात ... 

हरशी ... 


तो आयज बडबडटालो . 
कित्याय कितें जावं , पूण उलयतालो ... 
आठवड्यांतल्यान एकदां आसताच खंय ताचें 
पिवप चड जालें काय 
तो असोच आड्डूपाक लागता खंय 
पूण तो आयज बडबडटालो , 
हरशी ताचीं उतरां 
खंय शेणिल्ली आसतात काय ? 
त्या एका दिसाचे बाटले फाटल्यान ? काय 
पाखे नाशिल्ल्या दारां विणे 
उक्तं आशिल्ल्या घरा भितर ? 

सूतक 


कितली हांगा सुतकी तोंडां 
कोणाचें खरें , कोणाची सवंगां 
हांसले जाल्यार पातक व्हड 
रडटा ताच दालें जड 
मेलो तो सुटलो एकदाचो 
त्रास काडले तो ओग्गी मौन ... 


सुलूस 265 


फोटो टॅररिस्ट 


मिणटा मिणटाक 
जोखता तोंडां 
क्लिक क्लिक 
सोडटा बाण 
शिल्पकार तो 
सर्जनशिलतेचो 
जोडटा भोग 
जोडटा मान 
लांबलचक 
कॅमेऱ्याचे तोफेंतल्यान 
कल्पकतेचे बॉम्ब मोखता 
काळजां जातात थार 
त्या चित्रांतल्यान 
फोटो टॅररिस्ट मात 
काळजां जिखता ... 

कुकूम ताण 


तिच्या पायजणांचो आवाज आयलो 
हांवे ल्हवूच थंय पळयलें 
तोच मंद हांसो 
तीच म्होवाळ नदर 
दिसले , तिका घट्ट वेंगेंत घेवचें 
आनी अचकीत 
नदर तिच्या कपलार आशिल्ल्या 
तांबड्या कुकमा कडेन गेली 


मागीर किदे जालें 
त्या कुकमाचो धनी संवसारांत नासलो म्हूण .. ?? 

काणी 


पाटुल्यो खोपटेंत की 
मांडिल्यो कोणी ? 
खोपटेंत न्हिदल्या गो , 
शाणूली राणी .. 
राणीले कुशीत 
चार गो पोरां , 
आतांच न्हिदल्यांत , 
पिऊन पाणी .. 
पाणी गा पावसाचे , 

झिरपलें खोपटेंत , 
कना पाटुल्यो मांडिल्यो , 

भरूंक ते टिप टिप .. 
तानेल्ल्या ताळ्याक , 
मेळ्ळी गा वाणी 
शाणुले जिणेची 
सदचीच ही काणी . 

पेटल्यांत मनांकि 


पेटलीं शारां 
जळांमळां 
तरीय हांसता 
मुखामळां .. 
रगताचे कोंड 
सगळ्याक 
पळयतात ते 
धादोस जायत .. 

मेजता मडी 
मां जोखता दुकां 

मोनेळ मातला 
सगळ्या दिकां .. 
धरले आमी 
गुन्यावकारांक 
तरीय घुमघुमतात 
बॉम्बांचे आवाज .. 
देश म्हजो खंय 
सुखी समृध्द 
सगळे नदरेंतल्यान 
तृप्त , संतुश्ट .. 
पेटला तोच देश 
पेटल्यांत मनां 
गुन्यावकार , 
अजून मेळना .. 

कशें जालें ? 


कितें जालें ? 
अशें ? 
आरेरे ! 
बरो नाशिल्लो ? 
अकस्मात गेलो ? 
हजार फावट 
हेच गाराणे 


ओगी रावात 


म्हूण दिसता आड्डुचें 
बरो नाशिल्लो तेन्ना कोण पावलोना 
आता नसत्या धवळ्यांक सहभाग हांचे 

संगत 


ल्हान गा तो पोरगो 
सानच ती पोरगी 
तो तिचो भुग्गो 
ती ताची बावली ... 
हांसताली एकठांय 
करतार्ली गोष्टी 
एकमेकां सांगातान 
सारताली वेळ ती . 
पुंजायल्लीं सपनां 
दोगायनी तांणी 


तो तिचो राजा 


. 


ती ताची राणी 
असोच गा सारलो 
काळ गा धुंवलो 
ती जाली बायल 
तो जालो दादलो 
लग्नाच्यो बेडयो 
वेगळ्यो बांदल्यो जोडयो 
माटव सजले दोन गा 
दोन कडेन पंगती जेवल्यो 
कशीबशी राखली 
संगत गा तांणी 
हांसता ती आयजय 
आयजय गोड वाणी 
संवसार मात कोसता 
ताका तिका टोंचता 
रावंक दिना सांगाता 
ती बाबडी सोंसतात ... 

खंय फेडटले पापां ? 


निरपराध लोकांचेर 
गुळयो झाडटना 


हात तांचे 


थरथरनात काय ? 
रक्ताच्या कोंडांत 
तांकां लोळटना पळोवन 
तांच्या दोळ्यांक 
पाझर फुटना काय ? 
अशी कशी तांची मनां 
फातरावरी 


घट्ट , निबर ? 


अशी कशी तांची काळजां 
भावना विरयत 

कोरीं ? 


रुक्ष , 


तांच्या मुखार 


कोण जाता पोरको 
कोणाचो भुरगो 
आवयच्याच हातांत तोडटा जीव . 
तांकां दिसना 
कसलीच काकूळट , दया 
तांच्या दोळ्यांत 
फकत दहशतीची सया . 
तांकां पातळावपाक 
जाय भंय , हिंसा 
तांच्या दोळ्यांत 
हिंसाचाराचीच वान्सा . 
धर्माच्या नांवार खेळयतात 
नस्ती रक्ताची होळी 

धर्म देव इतलो पिसो 
तोय पडला हांकां बळी . 
मरणाचो चडोवन भोग 
प्रसन्न करु येत काय फातरांतल्या देवाक ? 
स्वर्ग नर्क पळयला कोणे 
कसले फळ हे ह्या नश्ट्या तपाक ? 
दिवन दुकां दुसऱ्यांक 
ते मोक्षाचो मार्ग सोदतात 
खंय फेडटले पापां 
सुखाचें मरण लेगीत 
नासतलें तांच्या नशिबांत .. 
आसता दुसरो जल्म 
कों पळयला तोच जाणा 
जगण्याचो अर्थ 
जो जगला तोच जाणा . 

अस्तित्व 


फांत्या पारार सकाळ फुडें 
न्हिदे साय देंवोवन दोळ्या वेली 
मनाची दारां उक्तीं करतनाच 
याद जाता तुजी पयली 
कूड जरी जाली नदरे आड 
तुजी याद कशी विसरावं ? 
म्हज्या जल्माच्या खिणा पसून 
आयज मेरेन घुस्पला तुज्यांत हांव 
आयजूय खरें दिसना 
तूं ना म्हणून आमचे मदी 
पूण जिणेच्या सताक 
आपणावचें पडटाच केन्ना तरी 
सत जरी आपणालें 
तरी काळजाक ना थार 
तुजें अस्तित्व अजून जाणवता 
तुजे यादींक आयला हुंवार 
लोकां फुडें पांगुरचे पडटा 
धैर्य आनी समजिकायेचे रुपडे 
एकटें एकसुरें जातकच 
स्वताची व्यथा स्वताच कडेन 
हाशें जरी आसलें तोंडार 
तरी काळजार पडल्यात असंख्य घाव 
त्या घाव्यांक ना वखद 
काळूच बदलत चित्र हें केन्नाय 
तुजे विचार , तुजे उमाळे 
म्हज्या हातान पोसवतले 
तुर्वे दाखयिल्ल्यो वाटो 
म्हजी जीण घडयतले 

तुका ना अंत ना मरण 
जो मेरेन म्हज्यांत उरतलो त्राण 
म्हजे बराबरूच सोंपतलें 
तुज्या जिणेचे अस्तित्व 
बाबा , तुज्या पावलार दिवन पावल 
चलतली तुजी धूव हांव 
तुवें सांगात सोडूक ना म्हजो 
ही जाणविकाय बाळगितलें सदांच हांव . 

सवंगां 


हांसपाचे काय ओग्गी रावपाचे 
कळना कायच . 
हेर सगळे ओग्गी आसात 
हांवेंय तोंड धांपिल्लें जाय 
मात म्हज्या सभावाक हे पटना 
करचें कितें कळना काय 
विचित्र हे वातावरण 
हांगा सगळ्यांक सवंगां पांगरून राविल्ले जाय . 

कांय पांकळ्यो 


हाचो चलो , ताचो नातू 
150 कोणाचो भाचो , कोणाचो भाव 

शेणल्या म्हजी वळख हांगा 
सोदता जापो , कोण हांव ? 


मोनो एकसुरो रूख 
पानां फळांनी नटिल्लो 
घालना कोण नदर ताचेर 
शापीत खंय ताचे अस्तित्व 


आवयच्या गर्भातल्यान 
जल्मता एक नवो अवतार 
नवे उमाळे , नवीं सपनां 
ताच्या दोळ्यांतल्यान पळयता संवसार 


चिप्प भिजलां मन 
पावसाच्या थेंबांनी 
नवी कोंबरी फुट्टा हावेसांक 
रम्य रम्य धारांनी 


सगळे म्हजे 
मात हांव कोणाचें नाशिल्लें 
कळून चुकले तेन्ना 
हांव स्वताकच आशेलें 

केन्ना कोणाचोय हांसो 
काळजाक खातखुतल्यो करता . 
दर एकल्याच्या मनांत 
एक ल्हान भुरगो सदाकाळ वसता .. 


एक सपन चंवरलां नवें , 


ताचे वेंगेंत रिगून 
दिसता वचचे दिगंतरा 
उड उड रे सपन फुला .. 


एके काळची ती सावळी 
मनाक दसून रावली 
ती पिडत आसा दर खिणाक 
नव्या सावळ्यांक ती वाट दिना . 


जे आसत म्हजे 
ते फकत म्हजे जावचे 
म्हजें नशीब , म्हजे हावेस 
एकाच सुरांत गावचे 


पयलीं तो काळजां चोरतालो 
आता तो रिंगटोन चोरता 
काळजाच्यो तारो छेडून जाल्यो , 
आतां तो मोबायलाच्यो तारो छेडटा .. 

ओस्सोयच्या गजरान 
काळजाक घाली साद 
आयली ताची याद 
खिणा खिणाक ... 


कितलें बरें आसता जेन्ना 
तो फकत इश्ट आसता . 
ताका मेळोवपाची धडपड नासता 
कारण तो सदांच तुमचोच आसता 


अकस्मात काळखांतल्यान 
उजवाडाचे किरण दिसलें 
धाय दिको उजवाड फाकोवन 
काळखांत परत लिपलें 


राखीवतेचो धोल बडयत 


सरकार जोडटा मतां 


लोकां मदीं पेट्टा वाद 


दुसऱ्यांक कितें करूंक कोंतां ? 

सुलूस 


आयज वारें धांवत सुटलां 
खोशेन गायत सुटलां 
भुरकटिल्ले वरी 


कोणाकय आपट्टा 
न्हंयो दोंगर माड्डिता 


नाचता बागडटा 
कशी कोण जाणा ? 
ताकाय लागल्या 
म्हज्या पिशा मनाची 
सुलूस ... 

• पिरायेच्या 12 व्या वर्सा सावन लिखाणाक सुरवात 
• शाळा , विद्यालयांतल्यान कविता वाचन , लेखन सर्तीनी वांटो घेवन 
इनामां जोडल्यांत . 
सुनापरान्त , तशेंच बिम्ब , जाग , कोंकण टायम्स , युवा टायम्स , 
विजिलंट गोवा अश्या साबार मासिकांनी लिखाण उजवाडाक आयला . 
• चित्रंगी , युवा महोत्सव , युवा साहित्य संमेलन आनी कोंकणीच्या हेर 
कार्यावळींनी सक्रीय सहभाग . 
शिक्षणान वकील , मात अडेज वर्सी पत्रकारितेच्या ममळार काम केला . 
सध्या तारा ट्रस्ट ह्या बिगर सरकारी संस्थेत प्रकल्प अधिकारी म्हूण 
कामपळयता . 


